

قرآن مجید کیا ہے؟

(آخری قسط)

حضرت مولانا محمد ادریس میرٹھی

اول سے قرآن مجید کس طرح اتارا؟

یہ نزول قرآن مجید کا پہلا مرحلہ ہے، یعنی لوح محفوظ سے پورے کے پورے قرآن مجید کا نزول سماء دنیا پر، جس کی تصریح قطعی طور پر مذکورہ آیات میں موجود ہے۔ سماء دنیا سے رسول علیہ الصلوٰۃ والسلام پر قرآن مجید کا نزول ”جملۃً واحدۃً“۔ پوری کتاب کی صورت میں ایک ہی دفعہ۔ ہو، یا ”فَجَمَّانَجْمًا“۔ تھوڑا تھوڑا۔ قرآن مجید اس کا جواب بھی دیتا ہے اور اس کی حکمت و مصلحت بھی بیان کرتا ہے۔

کفار کے مطالبے

”وَقَالَ الَّذِينَ كَفَرُوا لَوْلَا نُزِّلَ عَلَيْهِ الْقُرْآنُ جُمْلَةً وَاحِدَةً“ (الفرقان: ۳۲)

ترجمہ:..... ”اور کافروں نے کہا کیوں نہیں اتارا گیا اس پر قرآن سارا کا سارا ایک دفعہ؟“۔

(اس کے جواب میں ارشاد ہے:

”وَكَذَلِكَ، لِنُثَبِّتَ بِهِ فُؤَادَكَ وَرَتَّلْنَاهُ تَرْتِيلًا وَلَا يَأْتُونَكَ بِمَثَلٍ إِلَّا

جِئْنَاكَ بِالْحَقِّ وَأَحْسَنَ تَفْسِيرًا“ (الفرقان: ۳۲)

ترجمہ:..... ”اور وہاں اسی طرح اتارا ہے، تاکہ اس سے ہم تیرے دل کو مضبوط

رکھیں، (وقتاً فوقتاً) آیات قرآن کے نزول سے تقویت قلب ہوتی رہے اور

تھوڑا تھوڑا پڑھ کر سنایا ہے (تاکہ تو گھبرانہ جائے کہ اتنی بڑی کتاب کو کیسے ازبر

یاد رکھوں؟) اور (بڑا فائدہ یہ ہے کہ) وہ کفار تمہارے پاس انوکھی بات لائیں،

ہم (اس کے جواب میں) حق بات اور (اس کی) بہتر تفسیر پہنچادیں“۔

یہ فائدہ تو حضور علیہ الصلوٰۃ والسلام کی ذات گرامی سے متعلق ہے اور بے حد اہم ہے۔ باقی عام

امت (صحابہؓ) کے لئے بھی یہی بہتر تھا کہ قرآن تھوڑا تھوڑا اتارا جائے۔ سورہ بنی اسرائیل میں ارشاد ہے:

”وَقُرْآنًا فَرَقْنَاهُ لِتَقْرَأَهُ عَلَى النَّاسِ عَلَى مُكْثٍ وَنُنَزِّلُهَا تَنْزِيلًا“۔ (بنی اسرائیل: ۱۰۶)
ترجمہ: ”اور قرآن کو ہم نے جدا جدا (کر کے نازل) کیا، تاکہ تم اس کو
لوگوں پر ٹھہر ٹھہر کر پڑھو (اور وہ تھوڑا تھوڑا یاد کرتے رہیں) اور ہم نے اس
قرآن کو اتار تار تے اتار تے اتارا ہے۔“

اگر قرآن مجید یکدم پورا کا پورا کتابی شکل میں نازل کر دیا جاتا تو نہ صرف یہ کہ ایک ایسی قوم کے لئے
جو ایمان لانے سے پہلے لکھنے پڑھنے سے نا آشنا اور اُمی ہے اور پابندی احکام اس کی افتادِ طبع کے خلاف ہے،
اس پوری کی پوری ضخیم کتاب کو یاد کرنا دشوار تھا، بلکہ ان گونا گوں اور انسانی زندگی پر محیط احکام و اعمال پر عمل کرنا
اس سے بدرجہا زیادہ دشوار اور ناقابل عمل تھا۔ اللہ جل شانہ روز ازل سے اس حقیقت کو جانتے تھے، اس لئے
لوح محفوظ سے تو پورا کا پورا قرآن کتابی شکل میں نازل فرمادیا، تاکہ اس کو ”کتاب آسمانی“ کہا جاسکے اور
نازل شدہ آیات کو اس کتاب مبین۔ قرآن مجید۔ کا حصہ بتلایا جاسکے۔ لہذا یہ قرآن مجید اللہ جلست حکمتہ
نے رسول اللہ ﷺ اور امت پر حسب مصلحت و ضرورت تھوڑا تھوڑا نازل فرمایا، ارشاد ہے:

۱..... ”تَنْزِيلُ الْكِتَابِ مِنَ اللَّهِ الْعَزِيزِ الْعَلِيمِ“۔ (البؤس: ۲)

ترجمہ: ”اس کتاب کو تھوڑا تھوڑا اتارا، غالب و برتر، بڑے علم والے اللہ
کی جانب سے ہے۔“

۲..... ”تَنْزِيلُ مِنَ الرَّحْمَنِ الرَّحِيمِ كِتَابٌ فُصِّلَتْ آيَاتُهُ قُرْآنًا عَرَبِيًّا لِقَوْمٍ
يَعْلَمُونَ“۔ (حم السجدة: ۳۰)

ترجمہ: ”بڑے ہی رحم والے مہربان خدا کی جانب سے جو تھوڑی تھوڑی نازل ہو
رہی ہے، وہ ایک کتاب ہے، جس کی آیتیں جدا جدا کی ہوئی ہیں، قرآن ہے عربی
(زبان) میں ایسے لوگوں کے لئے جو (عربی زبان کو خوب اچھی طرح) جانتے ہیں۔“

قرآن کی آسمان سے زمین پر سب سے پہلے کون سی آیات نازل ہوئیں اور کس تاریخ کو؟
قرآن کریم کے رسول اللہ ﷺ پر اترنے کے سلسلہ میں لفظ ”تعلیم“ اور ”قراءت“ کی
تفصیل قرآن عظیم کی تصریحات کی روشنی میں آپ پڑھ چکے ہیں کہ یہ دونوں لفظ اور ان سے ماخوذ
الفاظ (مشتقات) خصوصاً لفظ ”قراءت“۔ پڑھانا۔ قطعی طور پر ثابت کرتا ہے کہ آپ ﷺ کو
پڑھانے والا اس طرح پڑھاتا ہے، جیسے ایک انسان پڑھاتا ہے اور آپ ﷺ بالکل اس طرح پڑھتے
ہیں، جیسے ایک انسان دوسرے انسان سے پڑھتا ہے اور یہ اس امر کی دلیل ہے کہ حضرت جبرئیل
امین علیہ السلام انسانی شکل میں آ کر پڑھاتے ہیں۔ اس سلسلہ کی پانچ آیات حسب ذیل ہیں:

ہر مسئلہ پر بحث کرنا انہی لوگوں کا کام ہے جو خود نہیں جانتے اور ثابت کرنا چاہتے ہیں کہ ان کا علم زیادہ ہے۔ (سقراط)

”إِقْرَأْ بِاسْمِ رَبِّكَ الَّذِي خَلَقَ، خَلَقَ الْإِنْسَانَ مِنْ عَلَقٍ، إِقْرَأْ وَرَبُّكَ
الْأَكْرَمُ الَّذِي عَلَّمَ بِالْقَلَمِ، عَلَّمَ الْإِنْسَانَ مَا لَمْ يَعْلَمْ“۔ (علق: ۱، ۲، ۳، ۴، ۵، ۶)

ترجمہ: ”پڑھو! اپنے رب کے نام سے جس نے (سب کچھ) پیدا کیا ہے۔
انسان کو خون بستہ سے پیدا کیا ہے۔ پڑھو! اور تمہارا رب سب سے بڑا کریم ہے،
جس نے قلم سے (لکھنا) سکھلایا۔ انسان کو وہ کچھ سکھلایا جو وہ نہیں جانتا تھا“۔

سورہ علق کی ان پانچ آیات کے متعلق نہ صرف یہ کہ امت مسلمہ کے ہر خاص و عام، عالم
و جاہل کا حد تو اتر تک پہنچا ہوا عقیدہ ہے کہ رسول اللہ ﷺ کے پاس حضرت جبرئیل علیہ السلام سب سے
پہلے ”سورہ اقرأ“ کی (عوام میں یہ سورت اسی نام سے معروف ہے) آیات لے کر آئے ہیں، بلکہ ان
آیات میں لفظ ”إِقْرَأْ“ اور اس کا تکرار بھی اس پر شاہد ہے کہ قرآن کی پڑھائی کی بسم اللہ (ابتداء)
انہی آیات سے ہوئی ہے، چنانچہ امت محمدیہ کے معلمین اور حفاظ آج تک اسی سنت الہیہ کے تحت اسی
طرح پڑھائی شروع کراتے ہیں: پڑھو: بسم اللہ الرحمن الرحیم، پڑھو: الف، با، تا، ثا۔ یاد رکھئے! کسی قوم
کی ”قومی روایات“، علم نفسیات کی رو سے قطعی اور دعوے کا ناقابل تردید ثبوت ہوا کرتی ہیں۔

ناقابل تردید تاریخی حقیقت ہے کہ آپ ﷺ کی ولادت باسعادت عام الفیل مطابق ۵۷۲
میلادی ۱۲ یا ۸ ماہ ربیع الاول کو مکہ مکرمہ میں ہوئی ہے اور آپ ﷺ کی عمر کے پورے چالیسویں سال آپ
ﷺ پر غار حرا سے نکلنے ہوئے سب سے پہلی وحی نازل ہوئی ہے۔ لہذا ۱۲ یا ۸ ربیع الاول عام البعثت
زمین پر نزول قرآن کے آغاز کی تاریخ ہے، اور سورہ علق کی مذکورہ بالا آیات قرآن کی زمین پر نازل
شدہ سب سے پہلی پانچ آیات ہیں، گویا اسی سال ماہ رمضان المبارک کی لیلۃ القدر کو پورا قرآن لوح
م محفوظ سے آسمان پر کتابی شکل میں اترا (جیسا کہ قرآن کی تصریحات کی روشنی میں آپ پڑھ چکے ہیں)

زمین پر پورا قرآن کتنے عرصہ میں اترا؟

اور تقریباً ساڑھے بائیس سال میں رفتہ رفتہ تدریجی طور پر پورا قرآن زمین پر اترا، اس لئے کہ قرآن کریم
کی آخری آیت حجۃ الوداع کے موقع پر ۱۰ھ میں حسب ذیل نازل ہوئی، اللہ جل جلالہ ارشاد فرماتے ہیں:

”الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ لَكُمْ
الْإِسْلَامَ دِينًا“۔ (المائدہ: ۳)

ترجمہ: ”آج میں نے تمہارا دین تمہارے لئے کامل کر دیا اور تم پر اپنی نعمت پوری
کر دی اور تمہارے لئے اسلام کو دین ہونے کے اعتبار سے پسندیدہ قرار دے دیا“۔

ہم جب آدمی پر اپنا فضل و کرم کرتے ہیں تو وہ ہم سے منہ پھیر لیتا ہے اور جب کوئی بلا اس پر نازل ہوتی ہے لمبی چوڑی دعائیں مانگنے لگتا ہے۔ (قرآن کریم)

اس آیت کریمہ میں کلمہ ”الْیَوْمَ“ (آج) قطعی طور پر دن کی تعیین کر رہا ہے اور وہ دن تاریخی اعتبار سے ۱۰ رذوالحجہ، ۱۰ ہجری ہے اور یہی آیت کریمہ وحی قرآنی کے انقطاع کا اعلان بھی ہے، اس لئے کہ اکمال دین اور تتمیم نعمت کے بعد اضافہ کا امکان ہی نہیں رہتا، چنانچہ آپ ﷺ اس کے بعد تقریباً ۷۲ دن بقید حیات رہے، اس عرصہ میں احکام سے متعلق کوئی آیت نازل نہیں ہوئی، تا آنکہ ۱۲ یا ۱۰ ربیع الاول ۱۱ ہجری کو عالم فنا سے عالم بقا کی طرف رحلت فرما گئے، اِنَّا لِلّٰہِ وَاِنَّا اِلَیْہِ رَاجِعُونَ اور ”يَا أَيُّهَا النَّفْسُ الْمُطْمَئِنَّةُ اذْخُلِي فِي عِبَادِي وَادْخُلِي جَنَّتِي“ کی دعوت الہی پر لبیک فرما کر ”فِي عِبَادِي“ (ملاً اعلیٰ) اور ”فِي جَنَّتِي“ میں داخل ہو گئے۔

قرآن اللہ کی ایسی کتاب آسمانی ہے جس میں نہ باطل کسی طرح راہ پاسکتا ہے، نہ ہی کسی شک و شبہ کی اس میں گنجائش ہے۔

قرآن مجید اللہ کی ایسی محکم کتاب ہے کہ اس کتاب کے تغیر و تبدل اور مسخ و تحریف سے ”محمفوظ“ ہونے اور ”باطل“ کے اس میں کسی بھی طرح راہ نہ پاسکتے، کے متعلق خود اللہ جل جلالہ ضمانت دے رہے ہیں، ارشاد ہے:

”وَإِنَّهٗ لَكِتَابٌ عَزِيزٌ لَا يَأْتِيہٗ الْبَاطِلُ مِنْ بَيْنِ يَدَيْہٖ وَلَا مِنْ خَلْفِہٖ، تَنْزِيلٌ مِنْ حَكِيمٍ حَمِيدٍ“

(حم السجدة: ۲۱، ۲۲)

ترجمہ: ”اور بے شک وہ قرآن ایک زبردست کتاب ہے، باطل اس کتاب میں نہ اس کے آگے سے راہ پاسکتا ہے، نہ پیچھے سے (اس لئے کہ) وہ ایک بڑی حکمتوں والے لائق ستائش (پروردگار) کی تدریجاً اتاری ہوئی (کتاب) ہے“۔

اس کتاب میں کسی بھی قسم کی کوئی کجی یعنی نقص و عیب نہیں ہے، ہر پہلو سے محکم ہے، ارشاد ہے:

”الْحَمْدُ لِلّٰہِ الَّذِیْ اَنْزَلَ عَلَیْ عِبْدِہٖ الْکِتَابَ وَ لَمْ یَجْعَلْ لَہٗ عِوَجًا“۔ (الکہف: ۱)

ترجمہ: ”سب تعریفیں اس اللہ کے لئے ہیں جس نے اپنے بندے (محمد ﷺ)

پر کتاب اتار دی، اس میں کسی بھی قسم کی کجی نہیں“۔

اگر یہ کتاب، عزیز و حکیم اللہ کے علاوہ کسی بھی اور کی ہوتی تو اس میں الفاظ، معانی اور مضامین کے اعتبار سے بکثرت اختلاف، تفاوت اور تضاد ضرور پایا جاتا، چنانچہ یہ اپنی جگہ مسلم ہے کہ بڑے سے بڑے قادر الکلام انسان کا اتنا مبسوط کلام (کتاب) اس نقص و عیب سے کبھی پاک اور مبرا نہیں ہوتا، حتیٰ کہ فصیح العرب والجمع اور ”اوتیت جوامع الکلم“ کے مالک نبی عربی ﷺ کے کلام (احادیث) میں اختلاف تو پایا ہی جاتا ہے، جو اگرچہ مصالِح شرعیہ پر مبنی ہے، لیکن بہر حال ہے، اس لئے محدثین نے علوم حدیث میں ”علم المختلف والمؤتلف“ ایک مستقل علم مدون کیا ہے، جس میں اختلاف احادیث کے وجوہ و محامل بیان کئے ہیں اور اصول تطبیق وضع کئے ہیں اور منکرین حدیث تو اسی اختلاف کو تضاد کہہ کر انکار احادیث کے درپے

بلا کے وقت شکایت نہ کرو، سب سے بزرگ تر ہو جاؤ گے۔ (حضرت محمد ﷺ)

ہیں۔ بہر حال یہ کتاب الہی قرآن مجید اس نقص و عیب سے بالکل پاک اور مبرا ہے، ارشاد ہے:
 ”أَفَلَا يَتَذَكَّرُونَ الْقُرْآنَ وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا
 كَثِيرًا“۔ (النساء: ۸۲)

ترجمہ: ”کیا یہ منکرین قرآن میں غور نہیں کرتے (کہ ان پر اس کا کلام اللہ
 ہونا واضح ہو) اور اگر یہ قرآن اللہ کے سوا کسی اور کا کلام ہوتا تو وہ اس میں
 کثرت سے اختلاف اور تفاوت محسوس کرتے“۔
 اسی لئے ارشاد ہے:

”الْم تَنْزِيلُ الْكِتَابِ لَأَرْبَبَ فِيهِ مِنْ رَبِّ الْعَالَمِينَ“۔ (المجدة: ۲۱)
 ترجمہ: ”الف، لام، میم، اس کتاب کو تدریجاً اتارنا، اس میں مطلق شک
 و شبہ نہیں کہ رب العالمین کی جانب سے ہے“۔

قرآن عربی زبان میں کیوں اتارا گیا؟

اس کتاب عزیز (قرآن مجید) کی زبان علیم و حکیم پروردگار نے فصیح عربی اس لئے تجویز کی
 ہے کہ اس کے اولین مخاطب فصحاء و بلغاء عرب ہیں، وہ بآسانی اس کتاب کے انسانی قدرت سے ماوراء
 ہونے کو سمجھ سکیں گے اور ان کا فیصلہ تمام نوع انسانی کے واسطے حجت اور قابل قبول ہوگا، ارشاد ہے:

”حَمَّ وَالْكِتَابِ الْمُبِينِ إِنَّا جَعَلْنَاهُ قُرْآنًا عَرَبِيًّا لَعَلَّكُمْ تَعْقِلُونَ“۔ (الزمر: ۲۱)
 ترجمہ: ”حا، میم! قسم ہے فصیح (و بلوغ) کتاب کی، بے شک ہم نے اس کو
 عربی (زبان کا) قرآن تجویز کیا ہے، تاکہ تم (اے اہل عرب!) اس کو سمجھو
 (کہ یہ کسی انسان کا کلام نہیں ہے)“۔

قرآن کی مخاطب و مکلف تمام نوع انسانی ہے

اس لئے کہ قرآن صرف عرب کے لئے نہیں، بلکہ پوری نوع انسانی کی ہدایت کے لئے
 اتارا گیا ہے، ارشاد ہے:

..... ”وَكَذَلِكَ أَوْحَيْنَا إِلَيْكَ قُرْآنًا عَرَبِيًّا لِنُنذِرَ أُمَّ الْقُرَىٰ وَمَنْ حَوْلَهَا“۔ (الشوری: ۷)
 ترجمہ: ”اور اسی طرح ہم نے (بطور) وحی بھیجا آپ کے پاس عربی
 قرآن، تاکہ تم (قہر خداوندی سے باخبر ہو کر) بستیوں کی اصل (مکہ) اور اس
 کے اردگرد بسنے والی تمام دنیا کے لوگوں کو ڈراؤ“۔

تم خدا کو فراغت و عیش میں یاد رکھو، وہ تمہیں تمہاری بلا میں یاد رکھے گا۔ (حضرت محمد ﷺ)

۲..... ”الرَّ تِلْكَ آيَاتُ الْكِتَابِ الْمُبِينِ إِنَّا أَنْزَلْنَاهُ قُرْآنًا عَرَبِيًّا لَعَلَّكُمْ تَعْقِلُونَ“

(یوسف: ۲۱)

ترجمہ: ”الف، لام، را، یہ واضح (اور روشن) کتاب کی آیتیں ہیں، بے شک ہم نے اس کو عربی قرآن اتارا ہے، تاکہ تم سمجھ لو“۔

چنانچہ حق پسند زعماء عرب نے صاف اقرار کیا:

”ما هَذَا قَوْلُ الْبَشَرِ“۔ یعنی ”یہ انسان کا قول ہرگز نہیں“۔

اور جن معاندین (حق سے عناد رکھنے والے اور جان بوجھ کر انکار کرنے والے لوگوں)

نے حق جاننے کے باوجود قرآن کو خدا کا کلام ماننے سے انکار کیا اور کہا:

”إِنْ هَذَا إِلَّا قَوْلُ الْبَشَرِ“۔ ”نہیں ہے یہ مگر انسان کا قول“۔

اُن کو تفصیلی طور پر ہر اعتراض کا جواب بھی دیا، جس کی تفصیل آپ عنقریب پڑھیں گے

اور آخر میں چیلنج کیا جو آج تک قائم ہے اور قیامت تک قائم رہے گا۔ مکی سورت سورہ یونس میں

ارشاد ہے:

”قُلْ فَاتَّبِعُوا بَسُورَةَ مَثَلِهِ وَاذْعُوا مَنِ اسْتَطَعْتُمْ مِّنْ دُونِ اللَّهِ إِنْ كُنْتُمْ

(یونس: ۳۸)

صَادِقِينَ“۔

ترجمہ: ”(اے نبی!) تم کہہ دو: پس تم اس (قرآن) جیسی ایک سورت

ہی لے آؤ اور اللہ کے علاوہ جن (طاغوتی طاقتوں) کو تم (اپنی مدد کے لئے)

بلا سکتے ہو بلاؤ، اگر تم سچے ہو“۔

قرآن کے عربی زبان میں نازل ہونے کی دوسری وجہ

علاوہ ازیں رسول اللہ ﷺ جن پر قرآن نازل کیا جا رہا ہے، وہ بھی عربی النسل ہیں اور عادت

الہیہ یہ رہی کہ ہر رسول اور اس کی کتاب کی زبان وہی ہوتی ہے جو اس کی قوم کی ہوتی ہے، ارشاد ہے:

”وَمَا أَرْسَلْنَا مِنْ رَّسُولٍ إِلَّا بِلِسَانِ قَوْمِهِ لِيُبَيِّنَ لَهُمْ“۔

(ابراہیم: ۴)

ترجمہ: ”ہم نے جو بھی رسول بھیجا ہے وہ اپنی قوم کی ہی زبان والا ہے،

تاکہ وہ ان کو (ان کی ہی زبان میں) اچھی طرح اللہ کا پیغام سمجھائے“۔

قرآن مجید کی عظمت اور اس کے مستقل وجود خارجی کے دلائل

اللہ جل جلالہ نے اپنے اس کلام قرآن مجید میں متعدد سورتوں اور آیتوں میں خود اس

قرآن مجید کی قسمیں کھائی ہیں اور قرآن و علوم قرآن میں بصیرت رکھنے والے ارباب علم جانتے ہیں کہ

سنت اللہ یہ ہے کہ اللہ جلالت عظمیٰ اپنے اس کلام الہی میں ہمیشہ اپنے ان عظیم ترین مظاہر قدرت کی قسمیں کھاتے ہیں جو مابعد بیان کئے گئے دعوے کی روشن اور قطعی دلیل ہوتے ہیں، تاکہ ”دعویٰ الشیء مع بیئۃ وبرہان“ (دعویٰ مع ثبوت و دلیل) اور ”آفتاب آمد دلیل آفتاب“ کا مصداق ہو جائے اور کسی منکر کو ان مظاہر قدرت کے مشاہدہ اور معائنہ کے بعد آئندہ بیان اور دعوے کے انکار کی گنجائش نہ رہے۔ لہذا مذکورہ الصدر آیات میں قرآن مجید کی قسم، قرآن کے مستقل وجود اور عظیم ترین مظہر قدرت الہی ہونے کی قطعی دلیل ہے۔ چند ایسی آیات ہم اس موقع پر نقل کرتے ہیں، سورہ ”ص“ میں ارشاد ہے:

۱..... ”ص وَالْقُرْآنِ ذِي الذِّكْرِ بَلِ الَّذِينَ كَفَرُوا فِي عِزَّةٍ وَشِقَاقٍ“۔ (ص: ۲۱)

ترجمہ:..... ”ص“ قسم ہے اس نصیحت (کرنے) والے قرآن کی (یہ بے شک و شبہ برحق ہے) بلکہ انکار کرنے والے حمیت و نخوت اور (اس کی) مخالفت و عداوت میں (گرفتار) ہیں۔“

۲..... ”يُسِّ وَالْقُرْآنِ الْحَكِيمِ إِنَّكَ لَمِنَ الْمُرْسَلِينَ ، عَلَى صِرَاطٍ

مُسْتَقِيمٍ، تَنْزِيلَ الْعَزِيزِ الرَّحِيمِ“۔ (یس: ۲۱، ۲۲، ۲۳، ۲۴)

ترجمہ:..... ”یس“ قسم ہے اس محکم قرآن کی، بے شک تم بھیجے ہوئے (نبیوں اور رسولوں) میں سے ہو، سیدھے راستہ پر قائم ہو، یہ قرآن حکیم ہی اس کی دلیل ہے، یہ قرآن بڑے زبردست مہربان (خدا) کا نازل کردہ ہے۔“

ان آیات کے علاوہ سورہ زخرف، سورہ دخان، سورہ ق، سورہ طور کی ابتدائی آیات میں ان قرآن کی قسموں کا ذکر آپ پڑھ چکے ہیں۔ اسی طرح اللہ جلالت حکمتہ نے قرآن کریم کے اللہ کا کلام اور آسمانی کتاب ہونے کے ثبوت اور دلیل کے طور پر اپنے اہم ترین مظاہر قدرت کی قسمیں کھائی ہیں، چنانچہ سورہ التکویر میں ارشاد ہے:

”فَلَا أَقْسِمُ بِالْخُنُوسِ الْجَوَارِ الْكُنَّسِ وَاللَّيْلِ إِذَا عَسَسَ وَالصُّبْحِ إِذَا

تَنَفَّسَ إِنَّهُ لَقَوْلُ رَسُولٍ كَرِيمٍ“۔ (التکویر: ۱۵، ۱۶، ۱۷، ۱۸)

ترجمہ:..... ”پس (ایسا) نہیں (جیسا تم سمجھتے اور کہتے ہو) میں قسم کھاتا ہوں پیچھے ہٹنے، چلتے رہنے والے، چھپ جانے والے (ستاروں) کی اور رات کی جب وہ چھپ جائے اور صبح کی جب وہ سانس لے (صبح صادق کا وقت نمودار ہو) کہ بے شک یہ (قرآن) ایک معزز فرستادہ (فرشتہ) کا قول ہے (آخر آیت تک جو آپ پڑھ چکے ہیں)۔“

دیکھئے! اس آیت کریمہ میں انسانی دسترس بلکہ قطعی اور یقینی فہم و ادراک سے بھی بالاتر نظام سیارات اور نظام شمسی سے ظہور پذیر ہونے والے صبح و شام اور روز و شب کے نظام کو قرآن کے لوح محفوظ سے رسول بشری تک نظام ترسیل کے دعوے پر بطور دلیل و برہان پیش کیا ہے کہ جیسے یہ نظام انسانی دسترس بلکہ فہم و ادراک سے بالاتر اور اللہ جلالت قدرتہ و حکمتہ کی تکوینی تدابیر کے تحت چل رہا ہے،

بالکل اسی طرح قرآن کا نظام ترسیل و ارسال بھی اسی علیم و حکیم خالق کائنات کی تکوینی تدابیر کے تحت وقوع پذیر ہوتا ہے، نہ تم اس نظام کی حقیقت کو کما حقہ سمجھ سکتے ہو۔ تمہارے ایمان و اسلام کا تقاضا تو یہ ہے کہ تم خالق کائنات کے بیان پر ”آمننا وصدقنا“ کہو، یہی راہنمائی فی العلم کی شان ہے، ارشاد ہے:

”وَالرَّاسِخُونَ فِي الْعِلْمِ يَقُولُونَ آمَنَّا بِهِ كُلٌّ مِّنْ عِنْدِ رَبِّنَا“۔ (آل عمران: ۷۰)

ترجمہ: ”اور پختہ و محکم علم والے کہتے ہیں: ہم تو اس (قرآن) پر ایمان لائے،

سب ہمارے رب کی جانب سے ہے (چاہے ہماری سمجھ میں آئے یا نہ آئے)۔“

ان آیات قرآنیہ میں تو راہنمائی فی العلم کا مقتضی ایمان بیان فرمایا ہے۔ تحریف و تاویل

کے درپے ہونے والے راہنمائی کا طریق کار اس سے بالکل مختلف ہے، ارشاد ہے:

”فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ

تَأْوِيلِهِ وَمَا يَعْلَمُ تَأْوِيلَهُ إِلَّا اللَّهُ“۔ (آل عمران: ۷۵)

ترجمہ: ”باقی وہ لوگ جن کے دلوں میں کجی (اور گمراہی) ہے، پس وہ لوگ

تو قرآن کی تشابہ آیات (جن کی مراد کی تعیین انسانی عقل و فہم سے باہر ہے) ہی

کے پیچھے پڑتے ہیں، فتنہ (پھیلانے) کی غرض سے اور مراد متعین کرنے کی غرض

سے، حالانکہ ان کی حقیقی اور قطعی مراد اللہ کے سوا کوئی نہیں جانتا۔“

قرآن مجید کے مستقل وجود خارجی کی ایک اور دلیل

قرآن کریم میں قرآن کے متعلق تعلیم اور قراءت اور ان کے مشتقات کے علاوہ بکثرت لفظ

نزول اور اس سے مشتق (ماخوذ) افعال اور مصادر استعمال ہوئے ہیں۔ اس کلمہ کے مفہوم میں ”اوپر

سے نیچے آنے“ کے معنی جوہری طور پر داخل ہیں، جس کو اردو میں ”اترنا“ کہتے ہیں اور عربی میں

”نزول“ کہتے ہیں۔ جو نمایاں فرق اردو میں اترنے اور آنے میں ہے، یعنی وہی فرق عربی میں

”اتیان“ یا ”مجیء“ اور ”نزول“ میں ہے۔ جیسے اردو میں اترنا اور اس سے مشتق افعال ”لازمی“

ہیں، یعنی صرف ایک ذات (فاعل) سے وقوع میں آجاتے ہیں، لیکن اگر کسی اور ذات یا چیز کو اوپر سے

نیچے لایا جائے تو اس کے لئے ”اتارنا“ اور اس سے مشتق افعال متعدی استعمال ہوتے ہیں، بالکل اسی

طرح عربی میں کسی اور ذات یا چیز کو اوپر سے نیچے اتاراجائے تو اس کے لئے ”إنزال“، ”تنزیل“،

اور ان سے مشتق افعال استعمال ہوتے ہیں یا فعل لازم ”نزل“، ”نزل“ پر ”بہ“ کا اضافہ کر کے اُسے متعدی

بنالیا جاتا ہے اور اس صورت میں اس کے تحقق اور وقوع میں آنے کے لئے اس ذات یا چیز کا مستقل

وجود قطعی طور پر ضروری ہوتا ہے جس کو اتاراجائے۔ اب آپ قرآن مجید کے متعلق اس کلمے، افعال،

مصادر اور مشتقات کا جائزہ لیجئے، قرآن کے متعلق تنہا ”نزل“، یعنی فعل لازم قطعاً استعمال نہیں ہوا،

جو شخص چھوٹی بلاؤں کو بڑا سمجھتا ہے، خدا تعالیٰ اس کو بڑی مصیبتوں میں مبتلا کر دیتا ہے۔ (حضرت علیؓ)

بلکہ یا ”بہ“ کے اضافہ کے ساتھ استعمال ہوا ہے، جیسا کہ آپ ”نَزَلَ بِهِ الرُّوحُ الْأَمِينُ“، سورۃ الشعراء کی آیات میں پڑھ چکے ہیں یا مصدر ”انزال“ سے مشتق فعل استعمال ہوا ہے، جیسا کہ آپ ”إِنَّا أَنْزَلْنَاهُ فِي لَيْلَةِ الْقَدْرِ“، سورۃ لیلۃ القدر میں پڑھ چکے ہیں یا مصدر ”تنزیل“، جیسا کہ آپ سورۃ الشعراء کی آیت میں پڑھ چکے ”وَإِنَّهُ لَنَنْزِيلُ رَبِّ الْعَالَمِينَ“، یا اس ”تنزیل“ سے متعلق فعل ”نَزَّلَهُ“، جیسا کہ سورۃ بقرہ کی آیت ”فَإِنَّهُ نَزَّلَهُ عَلَى قَلْبِكَ“ میں آپ پڑھ چکے ہیں۔ اسی طرح اس اتارنے کے معنی کے تحقق ہونے کے لئے جہت فوق ”اوپر“ ہونا چاہئے، جہاں سے اتارا، جیسا کہ آپ سورۃ بروج میں قرآن کے لئے ”فِي لَوْحٍ مَّحْفُوظٍ“، اور سورۃ زخرف ”وَإِنَّهُ فِي أُمِّ الْكِتَابِ لَدَيْنَا“ میں پڑھ چکے۔ اور ایک جہت تحت ”نیچے“ ہونا چاہئے، جہاں اتارا، جیسا کہ آپ قرآن کے متعلق ”عَلَى قَلْبِكَ“ سورۃ شعراء اور سورۃ بقرہ میں پڑھ چکے، گویا اللہ جل جلالہ نے قرآن کے متعلق مذکورہ ذیل سوالات کے جوابات دے دیئے ہیں:

۱..... کس نے اتارا؟ جواب: جبرئیل امین علیہ السلام نے۔

۲..... کیا اتارا؟ جواب: قرآن مجید۔۔

۳..... کہاں سے اتارا؟ جواب: لوح محفوظ سے، پھر آسمان اول سے۔

۴..... کہاں اتارا؟ جواب: رسول اللہ ﷺ کے قلب پر۔

۵..... کس کے حکم سے؟ جواب: اللہ کے حکم سے۔

ان پانچوں حقیقتوں کا مستقل وجود خارجی ہے، خصوصاً جبرئیل امین علیہ السلام اور قرآن کہ یہ دونوں تو ایسے قوی عامل اور مؤثر خارجی ہیں کہ ان کے مستقل وجود کا انکار کر دینے کے بعد تو قرآن کے اترنے اور اتارنے کا تصور ہی نہیں کیا جاسکتا اور یہ کہنا کہ ”قرآن مجید پورا پورا کلام اللہ بھی ہے اور اسی طرح پورا محمد ﷺ کا کلام ہی ہے“۔ یہ تو استشراتی فکر کے علاوہ اور کوئی بیوقوف سے بیوقوف آدمی بھی بقائمی ہوش و حواس ہرگز نہیں کہہ سکتا۔ مرگی کے دوروں کا ہڈیان، درحقیقت اسی قسم کی ہڈیانی بکواس کا نام ہے جو ان یہودی اور عیسائی مستشرقین اور ان کے چیلوں کے زبان و قلم سے اسلام دشمنی کی ”مرگی“ کے دورہ میں نکل رہے ہیں۔

☆☆☆